

## प्रेस नोट डायल-112 जनपद गोरखपुर दिनांक 20.12.2025

### **आपात में भरोसे की आवाज-112**

गोरखपुर में पहुंचा यूपी-112 का भरोसा, आपात में पुलिस सहायता बस एक कॉल दूर पहले दिन शैक्षणिक संस्थान, मंदिर और सार्वजनिक स्थल पर चला व्यापक अभियान

पुलिस महानिदेशक, यूपी-112 श्रीमती नीरा रावत के द्वारा संचालित “जन-जागरूकता की बात, जन-जन के साथ” अभियान के अन्तर्गत व वरिष्ठ पुलिस अधीक्षक जनपद गोरखपुर के निर्देशन में आज दिनांक 20.12.2025 को उत्तर प्रदेश पुलिस की आपात सेवा UP-112 के जन-जागरूकता अभियान की शुरुआत गोरखपुर जनपद से की गयी। अभियान के पहले दिन शहर के शैक्षणिक संस्थानों, धार्मिक स्थलों और सार्वजनिक क्षेत्रों में यूपी-112 की टीमों ने युवाओं, बुजुर्गों व महिलाओं को विश्वास दिलाया कि आपात की हर घड़ी में पुलिस सहायता बस एक कॉल दूर है।

### **नाटक से समझी आपात की भाषा-**

अभियान के पहले चरण में यूपी-112 की टीम पीपीगंज रेलवे स्टेशन क्षेत्र में स्थित बापू इंटर कॉलेज पहुंची। यहां नुक्कड़ नाटक से छेड़छाड़, सड़क दुर्घटना, साइबर ठगी और अचानक स्वास्थ्य संकट जैसी परिस्थितियों का मंचन किया गया। नाटक के जरिए यह संदेश दिया गया कि किसी भी आपात स्थिति में घबराने के बजाय तुरंत 112 डायल करना ही सबसे सुरक्षित कदम है। प्रश्न-उत्तर सत्र में छात्रों की जिज्ञासाओं का समाधान किया गया।

### **आस्था के बीच सुरक्षा का भरोसा-**

दूसरे चरण में टीम गुरु गोरखनाथ मंदिर परिसर के पास पहुंची, जहां श्रद्धालुओं और स्थानीय नागरिकों को नाइट एस्कॉर्ट सेवा और ‘सवेरा योजना’ के अंतर्गत मिलने वाली सहायता के बारे में बताया गया। टीम ने संदिग्ध गतिविधियों, छेड़छाड़, अकेलेपन या असहज स्थिति में 112 पर कॉल करने की सरल प्रक्रिया को उदाहरणों के माध्यम से समझाया।

### **कोहरे में सुरक्षित सफर का पाठ-**

तीसरा कार्यक्रम रामगढ़ताल चौकी नौकायन में आयोजित हुआ। यहां शीतकालीन मौसम को ध्यान में रखते हुए कोहरे में सुरक्षित वाहन संचालन, फॉग लाइट के प्रयोग, धीमी गति से वाहन चलाने और सड़क सुरक्षा नियमों के पालन पर विशेष जोर दिया गया। एलईडी वैन के माध्यम से रेस्क्यू वीडियो दिखाए गए और पीआरवी की त्वरित कार्रवाई का लाइव डेमो भी प्रस्तुत किया गया।